

IL-MALTI

QARI LI TOHROĠ
L-AKKADEMJA TAL-MALTI

SETTEMBRU
1974

EDITORJAL:

MALTA U WLIEDHA

MINNU li ebda profeta mhu milqugh f'pajjiżu. Minnu li hafna nies kbar u benefatturi ta' pajjiżhom qalgħu bis-sieq f'hajjiżhom u għaddew b'nofs ras. Xi whud wara mewthom deher il-kobor tagħhom għax il-kobor ma tistax tibqa' taħbiħ dejjem u pajjiżhom raddilhom dak li kien jisthoqqilhom. Imma oħrajn għad li deher kbar baqgħu bla hajr, oħrajn mohbija fost l-injoranza u l-preġudizzji ta' nies pajjiżhom.

Għax meta nies kbar jibqgħu minsija minn pajjiżhom anki wara mewthom, dan ma jkunx ifisser għajr għajb kbir quddiem is-soċjetà moderna, ifisser faqqar fil-mentalità u n-nobbiltà tas-sentimenti, nuq-qas ta' rispettt soċjali li kull pajjiż għandu jkollu lejħ innifsu u lejħ uliedu.

Qed ngħidu hekk għax inhossu li pajjiżna ma tantx wera ruħu minn ta' quddiem fir-rispettt lejħ in-nies kbar tiegħu, anzi forsi haseb, bil-mentalità kolonjali li ntgħagen biha, li ma tantx għandu biex jiftaħar. Tnehħi erba' monumenti li hemm fil-Mall il-Furjana u xi tnejn oħra li twaqqfu dan l-aħħar, pajjiżna hu fqir fuq li fqir fit-tfakkir ta' niesu u tal-istorja tiegħu. Dan l-aħħar rajna xi wcuħ ta' Maltin fuq il-bolli u hadna pjaċir, imma dan mhux biżżejjed. Uliedna fl-iskejjel ftit li xejr. jistgħu jisimgħu u jistudjaw fuq nies kbar Maltin li għamlu ġieħ lil art twelidhom, li taw il-kontribut tagħhom lis-soċjetà Maltija u żejnu l-istorja tagħha fl-arkittetura, fl-arti, fil-letteratura, fil-Knisja, fil-gvern, fil-mużika, fil-qrati, fix-xjenzi, u f'kull qasam tas-soċjetà. Dnub. Dnub li ma jinhafirx. Tebgha li 'tibqa' fuq ġieħ artna anki jekk intellgħulhom il-monumenti issa.

Ta' min ifaħħar tant u tant lil dawħ iż-żgħażaġħ Ghawdxin li mill-iskola sekondarja sehħilhom iwaqqfu monument sabiħ lil Ninu Cremona ftit snin biss wara mewtu. Inizzjattiva li tifthilna quddiemna xefaq daqsxejn imdawwal meta naraw żgħażaġħ hekk mimlija heġġa u inizjattiva. Ngħidulhom prosit, bravi. Ngħidulhom Maltin b'demm Malti. Hawn movimenti oħra li tant qed iħabirku għall-harsien ta' dak kollu li hu Malti. U nieħdu pjaċir, nieħdu n-nifs, nibdew nittamaw.

U f'dan tahti wkoll l-Akkademja tal-Malti li jmissha kienet minn ta' quddiem li tiehu hsieb tqanqal dan l-ispirtu u tiġbor fondi għal ċerti monumenti għall-inqas għal dawk li hadmu għall-Malti u l-letteratura Maltija. Vassalli, Gużè Muscat Azzopardi, Pietru Pawl Sajdon, Dun Karm u oħrajn fejn baqghu? Kif ma telax munument mal-mewt tagħhom biex jibqghu haġja quddiemna. Dawn ma humiex xi kawkba feġġa li dehret u ntfiet. Hidmiethom tibqa' mhażża b'ittri tad-deheb fl-istorja tal-Letteratura Maltija.

L-istess haġa ngħidu għal tant movimenti oħra. Kif ftit li xejn haħbirku biex jagħtu għieh u jwaqqfu monumenti lil nies kbar li għamlu għieh fil-kamp tal-hidma tagħhom?

Fejn huma l-kittieba tagħna li jfittxu jagħtuna bijografija dokumenti ta' nies kbar halli wliedna jammirawhom u jhobbuhom. Fejn hi l-istorja ta' pajjiżna miktuba bi kriterji moderni xjentifiċi?

Il-kultura Maltija f'pajjiżna hija nieqsa u nieqsa b'mod li jbikkik. Pajjiżna iktar donnu joghxa u jitghaxxaq irabbi u jrawwem kulturi barranin milli jiehu hsieb dik tiegħu stess. Ma aħniex ngħidu li ma niħdux pjaċir naraw kulturi oħra jaħdmu f'pajjiżna, għax il-kultura hija wirt għażiż hi ta' min hi, imma jidhrilna li aħna għandna nkunu minn ta' quddiem li nuru u nħabirku għall-kultura Maltija.

Infethu f'diversi żminijiet istituti ta' Kultura barranija f'pajjiżna, imma qatt Istitut ta' Kultura Maltija u forsi għad hawn min ixammar imnieħru għal idea bħal din. Kellna f'pajjiżna l-istitut Taljan Umberto Primo li tant hadem biex ixerred il-kultura taljana u llum għandna r-replika tiegħu. Kellna l-British Institute li llum sar magħruf bħala British Council. Għandna l-Istitut Libjan, l-Alliance Francaise, il-German Circle. Għaliex qatt ma kellna u għaliex għad ma għandniex Istitut tal-Kultura Maltija. Għaliex ma għandniex post deċenti, kbir u ċentrali li fih jilqa' l-hidma kulturali Maltija kollha?

Imma haġa bħal din titlob l-ġhajnuna tal-gvern. Mhux possibli li l-għaqdiet individwali jaslu għal proġett bħal dan. Hafna drabi jsiru hafna sforzi biex jingabru l-fondi meħtieġa għal xi attività u tinhela iktar energija fuq il-ġbir milli fuq ix-xogħol. Tgħid jista' wieħed jittama li l-Gvern għad jgħin u jwaqqaf Istitut ta' Kultura Maltija?

Hija xewqa serja tal-Akkademja tal-Malti li jkollna ċentru ta' Kultura Maltija miftuħ għall-għaqdiet kollha kulturali fejn il-Movimenti jkunu jistgħu jwettqu l-hidma tagħhom għalenija kulhadd fuq il-linja individwali tiegħu u l-inizzjattivi proprji tiegħu.